

Врз основа на член 11 од Законот за Стопанските Комори на Република Македонија (Сл. Весник на РМ 17/11) членовите – основачи на бизнис асоцијацијата МАКЕДОНСКА-РУСКА СТОПАНСКА КОМОРА, на Редовното годишно Собрание одржано на ден 26.05.2011 го донесоа следниот

СТАТУТ НА МАКЕДОНСКА-РУСКА СТОПАНСКА КОМОРА

I. ОПШТИ ОДРЕДБИ

Член 1

Со овој Статут, согласно одредбите на Законот за Стопански Комори, се уредуваат:

- Името и седиштето на Комората;
- Цели и задачи на Комората, облици и начини на дејствување;
- Органи, начин на избор на надлежности;
- Траење и мандат на органите и начинот на одлушување на членовите;
- Начинот на управување и одлучување во Комората;
- Содржина и облици на остварување на соработка со други комори;
- Остварување на јавност во работата;
- Начин за обезбедување на средставта за работа на Комората;
- Положбата и задачите на стручните служби;
- Постапување со имотот на Комората.

Член 2

МАКЕДОНСКА-РУСКА СТОПАНСКА КОМОРА е деловно-стручна асоцијација, која, согласно Законот за Стопанските Комори, ги усогласува, застапува и штити интересите на своите членки. Во Комората членуваат физички лица- трговци поединци и правни лица, запишани во Трговскиот Регистар и Регистарот на други правни лица со седиште во Република Македонија, кои вршат трговска дејност и други субјекти запишани во Регистарот со седиште во Република Македонија, кои со својата дејност придонесуваат за унапредување на работењето на стопанството.

Член 3

Комората е независна и самостојна организација, со својство на правно лице. Комората е непрофитна организација. Доколку во работењето Комората оствари добивка по било кој основ согласно законот и овој статут, таа мора да биде употребена исклучиво за поддржување и остварување на целите и задачите заради кои е основана. Комората за своите обврски одговара со целиот свој имот.

Називот на Комората гласи: МАКЕДОНСКА –РУСКА СТОПАНСКА КОМОРА

Во меѓународна комуникација Македонска Руска Стопанска Комора го користи називот: МАКЕДОНСКА- РОССИЙСКАЯ ТОРГОВО ПРОМЫИШЛЕННАЯ ПАЛАТА.

Седиштето на Комората е во Скопје, ул. Димитрие Чуповски бр.13.

Член 4

Комората има печат со тркалезна форма и штембил со правоаголна форма, кои што го содржат називот и седиштето на Комората. Комората има свој заштитен знак.

II. АКТИВНОСТИ, ЦЕЛИ И ЗАДАЧИ НА КОМОРАТА

Член 5

МАКЕДОНСКА РУСКА СТОПАНСКА КОМОРА се организира и работи заради унапредување на пазарното стопанство, претприемаштвото и поттикнување на конкурентноста на членовите за настап на македонскиот и рускиот пазар со цел подобрување на резултатите од работењето и организираноста на нејзните членови.

- Понатамошен развој на взаемната соработка на бизнис заедниците помеѓу Република Македонија и Руската Федерација

- Унапредување на трговијата, инвестициите и економската соработка и развојот на односите на Република Македонија и Руската Федерација;

- Остварување и одржување на деловни контакти помеѓу членовите на бизнис заедницата и државните органи во врска развој на македонско-руската економска соработка.

- Искажување на интересите на членовите на Комората пред надлежните органи и институции, посебно во подготвување на стопанското законодавство, мерките и механизмите на стопанскиот систем и економската политика, како и давање на иницијативи за подготовки на законски и други прописи од областа на стопанството.

- Обезбедување на деловно-стручни совети за потребите на членовите;

- Давање на стручни совети, информации и помош заради подобрување на резултатите од работењето на членовите на Комората, поттикнување на слободната бизнис – иницијатива, соработка и конкурентност;

- Давање на стручна помош на членовите на Комората во развојот на одделни дејности,

усвојувањето на современи технологии и методи на работењето, поттикнување на истражувањата и развојот на техничко-технолошките достигнувања, унапредување на квалитетот и стандардите во производството и услугите и сл.;

- Унапредување на бизнис климата на локално, регионално, национално и интернационално ниво;

- Соработка со Владата, соодветните министерства и другите институции за сите прашања од интерес на стопанството или за одделни членови на Комората.

- Усвојување и предлагање на усогласени мислења и ставови на членовите на Комората во врска со подобрување на условите за соработка и настап на рускиот пазар.

- Учество во меѓународни стопански институции, стопански комори и други асоцијации, во конципирање и презентирањето на заедничките ставови по прашања од меѓународен карактер, посебно економските прашања во соработката со Руската Федерација.

- Поттикнување и соработка на стопанската соработка со странство со посебна насоченост кон промоција на стоките и услугите, економската пропаганда, организирање на саеми и изложби, стопански делегации, учество во организирање на надворешно трговските работи и сл.;

- Застапување на интересите на членките на Комората преку учество на претставници на Комората во комисии, совети, работни групи и други работни тела на локално, национално и интернационално ниво;

- Организирање и поттикнување на соодветни облици за континуирано функционално образование и иновација на знаењата на раководните кадри, како и на другите стручни и професионална надградба на стекнатите знаења преку организирање стручно оспособување – обуки, семинари, работилници и други начини на комуникација;

- Утврдување и негување на добрите деловни обичаи, развивање на деловниот морал и утврдување правила и деловно однесување на членовите на Комората во меѓусебните односи и во односите кон трети лица и на пазарот;

- Давање на стручна помош преку Арбитражата или преку други алтернативни начини за решавање на меѓусебните спорови меѓу членовите на Комората и на споровите со трети лица;

- Поддршка и давање препораки за членовите на Комората при воспоставување на бизниси, особено со странство;

- Вршење други работи од интерес за членовите на Комората согласно Законот и овој статут.

Заради остварување на дејноста на Комората од став 1 од овој член, Комората може да основа трговски друштва или други форми за вршење на услуги на членовите на Комората, како и да ангажира научни и стручни организации и експерти.

Член 6

Комората врши одредени јавни овластувања, односно издава уверенија и други исправи што произлегуваат од овластувањата кои државата и ги доверила со закон или акт на надлежен државен орган, со цел да се поедностави нивното добивање, во функција на работењето на стопанските субјекти.

Надзорот над вршењето на јавните овластувања го врши министерството надлежно за соодветната област.

За вршење на јавните овластувања од ставот 1 на овој член, Комората поднесува годишен извештај до министерството надлежно за соодветната област.

Член 7

Комората издава уверенија, потврди и други исправи за прашања од својата дејност за кои води евиденција и потврдува одредени факти кои нејзините членови ги користат во своето работење во земјата и во странство.

III. ЧЛЕНУВАЊЕ ВО КОМОРАТА

Член 8

Членови на Комората може да бидат субјектите од членот 1 став 2 на овој статут, односно се деловно поврзани со Руската Федерација или пак имаат руско учество во капиталниот удел.

Зачленувањето и истапувањето од Комората е слободно и на доброволна основа.

Членството во Македонска Руска Стопанска Комора се стекнува со потпишување на барање за членство-пристапница.

Приемот на нови членови го врши Комисија за членство, а го потврдува Собранието на Комората.

За да бидат примени и да станат нови членови, сите членови мора да бидат во добра финансиска состојба и да бидат прифатливи за Комората.

Комисијата за членство на нејзиниот следен состанок со писмена Одлука ги прифаќа или одбива Барањата за членство.

При прием на нови членови, Комисијата за членство го применува принципот на дискреција, односно не е должна да ја образложи донесената одлука, без разлика дали се работи за прифаќање или за одбивање на конкретното Барање.

Комисијата за членство ги испраќа сите прифатени Барања за членство до Собранието на одобрување.

Собранието одлучува за одобрување на прифатените барања за членство на наредната свикана седница.

Собранието со писмена Одлука ќе го потврди или одбие приемот. Одлуката на Собранието за прием на нови членки е конечна.

За членство се добива Сертификат за членство и членска карта.

Субјектот што станал член на Комората е должен редовно да ја плаќа членарината.

При прием на нови членови во Комората, Извршниот Директор им испраќа фактура со годишна членарина која мора да се плати во рок од 15 (петнаесет) дена од приемот на фактурата.

Член 9

Во остварувањето на активностите, целите и задачите во врска со членувањето во Комората, членовите на Комората, непосредно преку облици на организирање и работење или преку органите на Комората, имаат право и обврска, особено:

- да управуваат со работите на Комората, да ги избираат органите на Комората и да вршат надзор над нивната работа;
- да покренуваат иницијативи за донесување и да изградуваат мислења по предлози и други прописи и мерки од областа на стопанството, развојната и економската политика;
- да користат потребна стручна и друга помош во врска со нивното работење, како и услугите што ги врши Комората;
- меѓусебните спорови и случаеви на повреди на добрите деловни обичаи во работењето, првенствено да ги решаваат пред судовите на Комората;
- во своето делување во рамките на коморската организираност и активности да се придржуваат кон одредбите од овој статут, општите акти и одлуките на органите и облиците на организирање и работење во рамките на Комората;
- да учествуваат во обезбедување средства за остварување на задачите на Комората, согласно потребите утврдени со програмите и одлуките на органите и на облиците на организирање и работење во рамките на Комората.

Член 10

Комората може да има и почесни членови кои ќе и носат престиж и нема да имаат избирачко својство поради нивниот почесен статус.

За доделување на статус „почесен член“ одлучува Собранието на Комората.

Како почесни членови ќе бидат:

- Амбасадор на Руската Федерација во Република Македонија
- Економскиот советник при Амбасадата на Руската Федерација во Република Македонија

Член 11

Собранието може да врши прием на непрофитни организации или други членови и да им дозволи да плаќаат најниска членарина.

Собранието има право да одредува статус на „непрофитен“ според овој член, земајќи ја во предвид регистрацијата на некоја организација како таква.

Член 12

Членството во Комората престанува:

- Доколку правното лице – членот престане да постои;
- Доколку правното лице – членот не ја плати членарината во соодветниот износ и рок утврден со одлука на Собранието;
- Ако престане соработката, односно изгуби контакт со членот повеќе од две години;
- Доколку членот доброволно се откаже од членството;
- Доколку Собранието на Комората го исклучи членот.

Член 13

Доколку членот престане да постои заради статусни промени (поделба, соединување), правниот наследник останува член на Комората, освен ако не ја извести Комората дека го откажува членството.

Правниот наследник е должен во рок од 30 дена да ја извести Комората за новата фирма и да ги достави сите потребни податоци, заради евидентирање на членството наместо членот кој престанал да постои.

Член 14

Членството во Комората престанува и членот се брише од евиденција на членки, доколку членката не ја плати членарината за шест месеци , или по истекот на две години од прекилот на секоја соработка со членката.

Член 15

Членот може да го откаже членството во Комората за што поднесува изјава за откажување од членство во писмена форма до Комората, најмалку 30 дена пред откажувањето од членство.

Членот кој го откажал членството во Комората одговара за преземените обврски кон Комората се до нивното извршување, независно од истекот на отказниот рок.

Член 16

Членот се исклучува од членство во Комората доколку:

- не ги почитува Статутот и одлуките на органите на Комората
- го повреди угледот на Комората во земјата и во странство

Одлуката за исклучување на член ја донесува Собранието на Комората.

Членот кој е исклучен поради непочитување на Статутот и одлуките на органите на Комората, може повторно да биде примен во членство на Комората, со одлука на Собранието на Комората.

IV. УПРАВУВАЊЕ СО КОМОРАТА И ОРГАНИ НА КОМОРАТА

Член 17

Членовите на Македонска Руска Стопанска Комора управуваат со Комората непосредно преку свои претставници во облиците на организирање и работење и други форми на организирање во рамки на Комората и посредно преку органите утврдени со овој Статут или друг акт на Комората.

Член 18

Секој член на Комората самостојно го определува и овластува својот претставник во облиците на организирање и работење и други форми на организирање во рамки на Комората.

Облиците на организирање и работење самостојно ги избираат нивните органи, на начин и според критериуми утврдени со нивните правила.

Облиците на организирање и работење во рамки на Комората вршат избор на нивни претставници во Собранието на Комората во согласност со овој Статут, на начин утврден со одлука на Собранието на Комората.

Член 19

Преставниците во облиците на организирање и работење во рамки на Комората работат според насоките на членовите на Комората што ги определиле, а членовите на органите на Комората се одговорни пред облиците на организирање и работење што ги избрале.

Избраниот член во органите на Комората доколку не е во можност да присуствува на седниците на органите поради итни и неодложни работи, по исклучок може да овласти друго лице да го заменува.

Овластувањето од став 2 на овој член се врши со писмено полномошно дадено од страна на избраниот член во органите на Комората.

Член 20

Органи на Комората се:

- Собрание;
- Управен одбор;
- Надзорен одбор и
- Претседател.

1. СОБРАНИЕ НА КОМОРАТА

Член 21

Собранието на Комората е највисок орган на Комората, кое го сочинуваат сите членови на Комората.

Секој член има право на еден глас при гласањето во Собранието.

Членот на Собранието кој ги нема подмирено обврските во целост кон Комората нема право на глас.

Член 22

Собранието на Комората ги има следниве надлежности:

- го донесува Статутот на Комората и други акти како и нивни измени и дополнувања;
- ја донесува годишната програма за работа и финансискиот план на Комората;
- го усвојува извештајот за спроведувањето на годишната програма за работа и финансискиот план на Комората;
- ја утврдува висината на членарина;
- го избира и разрешува претседателот на Комората;
- го именува и разрешува извршниот директор на Комората
- ги избира и разрешува членовите на управниот одбор и надзорниот одбор на Комората;
- одлучува за престанок на работа на Комората со двотретинско мнозинство;
- одлучува за начинот на здружување во посебни организациони облици согласно Законот и овој Статут
- врши и други работи утврдени согласно Законот и овој Статут.

Член 23

Собранието на Комората работи на седници.

Собранието се свикува еднаш годишно, а може да биде свикано и по потреба доколку тоа го бараат интересите на членовите на Комората.

Седниците на Собранието ги свикува и со нив претседава Претседателот на Комората кој воедно е и Претседавач на Собранието.

Претседавач на Собранието се избира за период од 5 години.

Претседателот на Собранието ги информира по пошта членовите на Собранието 21 (дваесетиеден) ден однапред за времето на одржување, местото и дневниот ред на Седницата на Собранието.

Мандатот на член на Собранието може да престане во следниве случаи:

- ако поднесе оставка
- ако Собранието го отповика поради непридржување на одредбите од Статутот и другите опши акти на Комората;
- ако не присуствува на седниците на Собранието подолг период;
- поради престанок на работа на правното лице- член на Комората од каде бил избран;
- ако му престане работниот однос кај членот на Комората кај кој бил вработен во време на изборот, или ако престане основот по кој бил избран (престанок на вршење на одредена функција, односно должност кај правното лице-член на Комората).

Членот на Собранието чија работа престанала по основ на став 6 алинеја 5 од овој член, може да го замени друго лице од страна на членот на Комората, кое е избрано на соодветната функција кај правното лице-член на Комората.

Мандатот на членот на Собранието, избран по основ на претходниот став од овој член, трае до истекот на мандатот на членот на Собранието, наместо кој е избран.

Собранието на Комората го верификува мандатот на членот на Собранието од претходниот став.

Член 24

Собранието може полноправно да работи доколку се присутни мнозинството, односно повеќе од половина (50% + 1) од вкупниот број членови на Собранието.

Собранието одлучува за прашања од својата надлежност со мнозинство на гласови од присутните членови на Собранието.

Претседателот на Собранието ќе има одлучувачки глас во случај на изедначеност при гласањето.

2. УПРАВЕН ОДБОР НА КОМОРАТА

Член 25

Управниот одбор на Комората е орган на управување на Комората.

Управниот одбор има претседател и 10 членови. (вкупно 11 членови).

Претседател на Управниот одбор е извршниот директор на Комората.

Членовите на Управниот одбор се избираат за време од 5 години, со можност за повторен избор, по предлог на извршниот директор на Комората.

Управниот одбор може полноправно да работи доколку на седницата присуствуваат повеќе од половина членови на одборот.

Управниот одбор ги донесува одлуките со просто мнозинство од присутните членови на Управниот одбор.

На член на Управниот одбор може да му престане мандатот во следните случаи:

- ако поднесе оставка
- ако Собранието го отповика поради непридржување на одредбите од Статутот и другите опши акти на Комората;
- на предлог на претседателот на Управниот одбор, ако не присуствува на седниците на Управниот одбор подолг период;
- по барање на Надзорниот одбор
- поради престанок на работа на правното лице- член на Комората од каде бил избран;
- ако му престане работниот однос кај членот на Комората кај кој бил вработен во време на изборот, или ако престане основот по кој бил избран (престанок на вршење на одредена функција, односно должност кај правното лице-член на Комората).

Членот на Управниот одбор чија работа престанала по основ на став 5 алинеја 5 од овој член, може да го замени друго лице од страна на членот на Комората, кое е избрано на соодветната функција кај правното лице-член на Комората.

Мандатот на членот на Управниот одбор, избран по основ на претходниот став од овој член, трае до истекот на мандатот на членот на Управниот одбор, наместо кој е избран.

Собранието на Комората го верификува мандатот на членот на Управниот одбор од претходниот став.

Член 26

Управниот одбор:

- ги подготвува седниците на Собранието на Комората;
- усвојува заклучоци за свикување на седница на Собрание;
- ја спроведува политиката, заклучоците и одлуките донесени од Собранието;
- донесува одлуки во врска со спроведувањето на програмата за работа, финансискиот план и другите акти на Комората;
- дава иницијативи и завзема ставови за донесување на закони и други прописи и акти кои се од интерес на членовите на Комората;
- го одредува надоместокот за услугите на Комората при вршење на јавните овластувања и за стручните и други услуги што ги дава Комората;
- донесува акти за организација, систематизација и делокруг на работа на стручните служби во согласност со Законот и статутот на Комората
- донесува одлуки врз основа на статутот на Комората

3. НАДЗОРЕН ОДБОР

Член 27

Надзорниот одбор има претседател и 2 членови (вкупно 3 членови).

Членовите на Надзорниот одбор ги избира Собранието на Комората од редот на претставниците на членовите на Комората. .

Членовите на Надзорниот одбор се ибираат за период од 4 години, без право на повторен избор.

Член на надзорен одбор не може да биде: претседателот на Комората, извршниот директор на Комората, член на Управниот одбор на Комората.

Собранието може да разреши член на Надзорен одбор во следниве случаи:

- ако поднесе оставка
- ако Собранието го отповика поради непридржување на одредбите од Статутот и другите опши акти на Комората;
- поради престанок на работа на правното лице- член на Комората од каде бил избран;
- ако му престане работниот однос кај членот на Комората кај кој бил вработен во време на изборот, или ако престане основот по кој бил избран (престанок на вршење на одредена функција, односно должност кај правното лице-член на Комората).

Член 28

Надзорниот одбор врши надзор врз законитоста, материјално-финансиското работење, имотот и правилноста на работата во Комората и за утврдената состојба го известува Собранието на Комората најмалку еднаш годишно.

Надзорниот одбор во текот на годината одржува најмалку три редовни состаноци, при што еден од нив мора да се одржи во рок од еден месец пред одржување на Собранието.

4. ПРЕТСЕДАТЕЛ НА КОМОРАТА

Член 29

Претседателот на Комората ја застапува и претставува Комората, раководи со нејзините работи и ги извршува одлуките и заклучоците на другите органи на Комората и е одговорен за законитоста на работењето на Комората.

Претседателот на Комората во вршењето на работите од став 1 од овој член донесува одлуки и презема мерки во согласност со статутот, програмата за работа и финансискиот план, односно заклучоците и другите акти на другите органи на Комората.

Претседателот на Комората се избира за време од 5 години, со можност за повторен избор.

5. ИЗВРШЕН ДИРЕКТОР И СТРУЧНА СЛУЖБА НА КОМОРАТА

Член 30

Комората има извршен директор, кој ја застапува Комората во имотните и други правни работи, раководи и ја организира стручната служба на Комората, донесува одлуки во врска со работниот однос на вработените во стручната служба и извршувањето на општите акти на стручната служба во согласност со општите акти и одлуките на органите на Комората.

Извршниот директор го организира подготвувањето и одржувањето на седниците на Собранието и Управниот одбор на Комората.

Извршниот директор:

- претседава со седниците на Управниот одбор
- заедно со претседателот на Комората ја претставуваат Комората пред домашните и странските институции;
- ги извршува одлуките и заклучоците од другите органи
- заедно со претседателот на Комората раководи со сметката на Комората;
- предлага програма за работа и се грижи за нејзното остварување

Извршниот директор на Комората се избира за време од 5 години, со можност за повторен избор.

Член 31

Стручните, административно-технички, помошните и други работи за потребите на Комората ги врши Стручната служба на Комората.

Стручната служба ги врши административно-стручните работи во врска со подготовка и спроведување на Статутот, одлуките, заклучоците и другите акти на органите и на законските и други прописи кои се однесуваат на работата на Комората.

Стручната служба подготвува информации, анализи, нацрти на општи и други акти за потребите на Комората, предлози за донесување и мислења по предлози на закони и други прописи од областа на стопанството, мислења и предлози на актите во кои се утврдуваат ставовите на Комората во врска со економската политика на локално, регионално, национално и ниво. Вработените во стручните служби имаат посебна одговорност за односот кон податоците кои се прибираат од фирмите во поглед на нивното користење и објавување.

Стручната служба на Комората обезбедува деловни информации, податоци, стручни совети, сугестии и сл. со кои се помага работењето на членовите на Комората.

Стручната служба услугите ги врши првенствено за членовите на Комората, како и за домашни и странски лица кои не се членови на Комората.

Стручната служба во вршењето на своите работи соработува со стручните служби на членовите на Комората, со научни, стручни и други институции во земјата и странство.

V. СОРАБОТКА НА КОМОРАТА СО ДРУГИ СУБЈЕКТИ

Член 32

Во рамките на активностите, целите и задачите утврдени со закон и овој статут, Комората соработува со надлежните државни органи, органите на локална самоуправа и со други институции, особено при утврдување на стопанскиот систем, развојната и економската политика, покренувањето на иницијативи за донесување на закони и други прописи од областа на стопанството и други прашања од интерес на стопанството.

Член 33

Во рамки на Комората може да се организираат и да дејствуваат секции, одбори и други форми на организирање и работење, заради ефикасно остварување на специфични интереси во одредено подрачје, дејност и слично, во согласност со Статутот на Комората.

Член 34

Комората соработува со стопанските комори во Република Македонија, со стопанските комори во Руската Федерација и со национални и меѓународни стопански организации и асоцијации и други институции, преку институционализирани и други форми на соработка, заради унапредување на стопанската соработка и развивање на економските односи со Руската Федерација..

Соработката со коморите и другите асоцијации и институции во Руската Федерација се остварува преку непосредни контакти, размена на информации, регионални комори, бизнис совети, заедничко организирање на општостопанска и туристичко – информативна пропаганда, саеми, изложби, и други промоциски активности, бизнис посети, воспоставување на надворешна трговска мрежа, деловно поврзување и информирање и слично.

Член 35

Врз основа на взаемната соработка и интересот на членовите, Комората може да членува во разни национални и меѓународни стопански комори и други национални и меѓународни стопански организации, асоцијации или институции.

Член 36

За заедничко унапредување на својата работа и активности, за усогласување на посебните и заедничките интереси во областа за која се основани, за остварување на други прашања од заеднички интерес, за обезбедување единствен професионален интерес на стопанските комори и другите облици на поврзување на стопанските субјекти во односите со државните органи и со меѓународната заедница, стопанските комори можат да склучат договор за соработка, во кој се дефинираат целите на соработката.

VI. ОПШТИ АКТИ НА КОМОРАТА

Член 37

Општи акти на комората се: Статутот, правилниците, одлуки, заклучоци, препораки, ставови и мислења и други општи акти, што, во согласност со законот и овој статут, ги донесуваат Собранието, Управниот одбор и другите органи, извршниот директор и облиците на организирање и работење во рамките на Комората.

Член 38

Предлог за донесување на Статутот на Комората, односно за негови измени и дополнувања може да утврди Управниот одбор, а иницијатива за нивно донесување може да покрене Надзорниот одбор, претседателот на Комората и облиците на организирање и работење во рамки на Комората.

Управниот одбор на Комората го утврдува текстот на нацртот на статутот, односно одлуката за изменување и дополнување на Статутот и го утврдува начинот на водењето и времето на траење на јавната расправа.

Член 39

Статутот на Комората се објавува на веб порталот на Комората, во рок од три дена од денот на неговото донесување. Статутот на Комората влегува во сила на осмиот ден од денот на објавувањето.

Други општи акти на Комората се објавуваат на огласна табла во Комората, во рок од три дена од денот на нивното донесување и влегуваат на сила на денот на нивното објавување.

VII. СУД НА ЧЕСТА

Член 40

При Комората постои Суд на честа, како независен орган.

Судот на честа одлучува за случаи на повреди на добрите деловни обичаи во работењето, како и за случаи на повреди со кои се нарушуваат принципите на пазарното стопанство, за случаи на неизвршување на обврските на членовите на Комората и за други повреди од одредбите на овој статут и другите акти на органите, телата и облиците на организирање и работење на Комората од страна на членовите на Комората, доколку со закон или друг пропис за одделна повреда не е утврдена надлежност на друг орган.

Како повреди на деловните обичаи се сметаат, особено;

- постапки на членовите на Комората со кои, спротивно на добрите деловни обичаи, се нанесува штета на граѓанин, на правно лице или на Република Македонија, општините, односно градот Скопје;
- злоупотреба во прометот на стоки;
- нелојална конкуренција
- спогодување со цел за постигнување на монополска или други повластени положби на пазарот;
- ставање во промет стоки без декларација или со неточна декларација;
- неосновано одбегнување да се исполнат договорените обврски;
- некоректен однос кон потрошувачите;
- лошо вршење на услугите или одбивање да се постапи по рекламација на потрошувачите;
- нелојална реклама;
- склучување на фиктивни договори и
- други повреди што може да се сметаат за повреди на деловните обичаи.

Член 41

За сторените повреди на добрите обичаи и на одредбите од Статутот и другите акти на Комората, судот на честа може да изрече:

- опомена или
- јавна опомена, со објавување во медиумите.

Член 42

Надлежноста, составот и организацијата на Судот на честа, начинот на избор и разрешување на неговите членови и постапката по предметите од неговата надлежност, како и надлежноста, изборот и разрешувањето на обвинителот се уредуваат со општ акт што го донесува Собранието на Комората.

VII. ПОСТОЈАН ИЗБРАН СУД – АРБИТРАЖА НА КОМОРАТА

Член 43

При Комората постои Постојан избран суд – Арбитража, како независен орган.

Член 44

Постојаниот избран суд – Арбитража може да решава за меѓусебните деловни спорови меѓу членовите на Комората, меѓу членови на Комората и трети лица, како и меѓу други правни лица од земјта и од странство, ако странките ја договорат надлежноста на овој суд.

Одлуките на Постојаниот избран суд – Арбитража се конечни и имаат сила на правосилна пресуда.

Член 45

Надлежноста, составот и организацијата на постојаниот избран Суд – Арбитража и постапките по предметите од неговата надлежност се уредуваат со општ акт што го донесува Собранието на Комората.

VIII. ЈАВНОСТ ВО РАБОТАТА НА КОМОРАТА

Член 46

Работењето во Комората е јавно.

Јавноста во работењето на Комората непосредно се обезбедува преку отвореноста и можноста за присуство на седниците на органите, облиците на организирање и работење на Комората и другите состаноци во рамките на Комората.

Органите и облиците на организирање и работење на Комората и нивните тела, можат да ја исклучат или ограничат јавноста на нивните седници и состаноци, кога тоа го наложува општиот интерес или кога се разгледуваат документи и информации од доверлива природа.

Јавноста се обезбедува преку давање информации на членовите на Комората за нивната работа; објавување на одлуките на Комората на начин определен со овој Статут; издавање на брошури; списанија и други печатени и електронски изданија; доставување поседни информации до членовите на Комората и до надлежните, односно заинтересираните субјекти и преку други форми утврдени со одлука на органот, односно обликот на организирање и работење во рамки на Комората во чијшто делокруг се работите за кои е утврдена потребата од обезбедување на овој вид јавност во работењето.

Јавноста се обезбедува и преку соработката со средствата за јавно информирање, на начин и под услови според кои се остварува целосно, независно и објективно информирање за работењето на Комората.

Член 47

Комората може да има свое гласило кое се издава во печатена или електронска форма. Комората може да издава постојани или периодични билтени, прегледи, списанија и други средства за известување, преку кои обезбедува информирање на членовите и на јавноста.

Член 48

Комората редовно ги информира своите членови за одлуките, ставовите, предлозите и мислењата од значење за членките, усвоени на седниците на органите и облиците на организирање и работење во рамките на Комората.

Член 49

Органот на Комората што ги донесува, усвојува или издава го определува степенот на тајноста (доверливоста) на исправите или одделни податоци што претставуваат тајна согласно закон или актите на Комората, ако нивното соопштување на неовластено лице, поради нивната природа и значење, би било спротивно на интересите на членовите на Комората, односно земјата.

Членовите на органите и телата на Комората и вработените во Стручната служба се должни да ги чуваат како деловна тајна сите известувања и податоци кои се однесуваат на работењето на членките на Македонска Руска Стопанска Комора, а имаат статус на доверливи, односно со посебен акт се утврдени како деловна тајна.

Лицето кое дава податоци и информации во врска со работата на Комората е одговорно за нивната вистинитост и точност.

IX. ИМОТ И СРЕДСТВА НА КОМОРАТА

Член 50

Недвижностите и предметите од трајна вредност како дел од имотот на Коморат не може да бидат отуѓени, ставени под залог или отстапени без надомест, освен во случаи кога се работи за решенија со кои се зголемува нивната вредност и функционалност, за што одлучува Собранието на Комората.

Член 51

Средствата на Комората се обезбедуваат од:

- членарина што ја плаќаат нејзините членови
- наплата на извршени услуги
- донации
- надомест за вршење јавни овластувања
- наменски фондови и
- други извори.

Висината на членарината, начинот и роковите за нејзино плаќање, можноста, условите и критериумите за ослободување од плаќање на членарината ги утврдува Собранието на Комората.

Висината на наплатата за извршените услуги на Комората во вршење на јавни овластувања ја утврдува Управниот одбор на Комората, по претходна согласност од Владата на Република Македонија.

Член 52

За извршување на одредени работи од нивни интерес кои не се финансираат со Финансискиот план на Комората, односно за финансирање на посебни активности што не се утврдени со годишната програма за работа на Комората, одделни членови на Комората можат да здружуваат средства или да основаат фондови со посебна намена во рамките на Комората, со кои членовите располагаат самостојно, согласно актот а нивното здружување и општите акти на Комората.

Член 53

Средствата што се уплатуваат на име депозит, односно надомест за спорови што се водат пред Постојаниот суд – Арбитража и Судот на честа, како и во други случаи утврдени со закон или општ акт на Комората, се користат согласно општите акти со кои се уредува нивната уплата.

X. ПРЕСТАНОК НА КОМОРАТА

Член 54

Комората престанува во случај на:

- ликвидација или стечај;
- остварување или гаснење на нејзниот предмет на работење;
- врз основа на надлежен орган
- други случаи предвидени со закон

Одлуката за престанок на Комората, на еден начин од начините за престанок определени во став 1 од овој член донесува Собранието на Комората, со двотретинско мнозинство гласови од вкупниот број на членови на Собранието.

Во случај на поведување на постапка за престанок на Комората (стечај или ликвидација), Собранието на Комората донесува одлука за постапување со имотот и средствата што остануваат во намирувањето на обврските на Комората.

XI. ПРЕОДНИ И ЗАВРШНИ ОДРЕДБИ

Член 55

Со денот на влегување на сила на овој Статут, престануваат да важат Статутот на Македонска Руска Стопанска Комора донесен согласно законот за Стопански Комори на Република Македонија („Службен Весник на РМ“ бр. 54/02).

Органите на Комората (Собрание, Управен одбор, Надзорен одбор и Претседател), избрани согласно Законот за Стопански Комори на Република Македонија („Службен Весник на РМ“ бр. 54/02) ќе ги вршат своите функции до истекот на нивниот мандат согласно одредбите на Статутот на Комората врз основа на кои се донесени одлуките за нивниот избор.

Претставниците во облиците на организирање и работење на Комората именувани или избрани согласно Законот за Стопански Комори на Република Македонија („Службен Весник на РМ“ бр. 54/02) ќе ги вршат своите функции до истекот на нивниот мандат согласно одредбите на Статутот на Комората и правилата за организација и начин на работа врз основа на кои се донесени одлуките за нивното именување или избор.

Овој Статут влегува на сила осмиот ден од објавувањето на веб –порталот на Македонска Руска Стопанска Комора.

ПРЕТСЕДАТЕЛ НА КОМОРАТА

Ѓорѓи Дика
